



ڈاکٹر ارشد محمود ناشاد

ایسوسی ایٹ پروفیسر، اردو، علامہ اقبال اوپن یونیورسٹی، اسلام آباد

علامہ اقبال کا ایک شاگرد اور مقلد - اسلم

**Dr.Arshad Mahmood Nashad**

Associate Professor Urdu Allama Iqbal Open University, Islamabad,

### A Disciple And Follower Of Allama Iqbal - Aslam

Allama Muhammad Iqbal was a great poet and thinker of the 20th century. With his extraordinary creativity, he laid the foundation for a great change in the world of Urdu and Persian poetry and literature. Not only did he infuse poetry with new themes, but his achievement in art is also exceptional. Iqbal expanded the boundaries of poetry by creating new symbols, new metaphors, new similes and new patterns. His poetic style has immense appeal. Even during Iqbal's time and even after his death, many poets tried to follow his poetic style, themes and ideas, but no one could achieve success up to his standards. Among the few poets who have achieved great success in following the thoughts and style of Iqbal, the most prominent name is that of Aslam. Aslam Khan was a resident of Ghor Ghshti, a village of Attock district. He was a powerful poet of Persian and Urdu. His Urdu poetry is a successful and unique attempt to follow Iqbal. He also took correction in poetry from Iqbal, in this sense he was considered as Iqbal's disciple. In this article, the aspects of Aslam Khan's poetry are clarified with examples which are very similar to Iqbal's poetic style.

**Key words:** Allama Iqbal, Poetic Style, Urdu Poetry, Aslam Khan, Iqbal's Disciple

علامہ محمد اقبال [۱۸۷۷ء تا ۱۹۳۸ء] بیسویں صدی کی ان اکابر شخصیات میں سے ایک ہیں، جنہوں نے اپنے علم و فن اور فکر و فلسفہ سے پورے عالم کو متوجہ کیا۔ عام طور پر انہیں پاکستان کا قومی شاعر، برعظیم پاک و ہند کے مسلمانوں کا مصلح اور کرہ ارض پر بسنے والے مسلمانوں کا غم گسار اور درد مند کہا جاتا ہے۔ اس میں شبہ نہیں کہ اقبال ملت اسلامیہ کے نقیب اور ترجمان ہیں اور وہ انہیں غلامی، ذلت اور کبت کے عین گڑھوں سے نکال کر سر بلند و سر فراز دیکھنے کے خواہاں ہیں۔ انہوں نے مسلمانوں کو ان کا شان دار ماضی یاد کرا کر ان کے حال کو روشن اور فردا کو روشن تر بنانے کا درس دیا ہے۔ بایں ہمہ اقبال کو محض مسلمانوں کا شاعر اور مفکر قرار دینا درست نہیں، وہ بنی نوع آدم کے شاعر ہیں اور انسانیت کی فلاح و فوز ان کے فکر و فلسفہ و شعر کا موضوع ہے۔

اقبال فلسفی بھی ہیں اور شاعر بھی۔ ان کا کمال یہ ہے کہ انہوں نے فلسفے کی ثقالت، درشتی اور خشکی کو تغزل کی سرشاری عطا کر کے فلسفے کو شعر اور شعر کو فلسفے میں اس طرح گوندھ دیا ہے کہ دونوں کو الگ الگ نہیں کیا جاسکتا۔ پروفیسر حمید احمد خاں کے بقول: ”اس کا فلسفہ اس کے شعر سے، اس کا شعر اس کے فن سے، منفصل نہیں ہو

سکتا۔“ (۱)

اقبال کی شعر گوئی کا آغاز روایتی رنگ سخن کے سائے میں ہوا۔ انہوں نے زبان کے اسرار و رموز سیکھنے کے لیے اپنے وقت کے سب سے مقبول استاد داغ دہلوی کے سامنے زانوئے تلمذ تہہ کیا۔ داغ دہلوی قدیم مشرقی شعری روایت کا وارث اور زبان و بیان کے تمام وسیلوں اور پیکروں سے آشنا تھا۔ اقبال نے بہت جلد اس رنگ شعر کو اپنالیا اور نو مشقی کے زمانے ہی میں سادگی، صفائی، بے تکلفی، شوخی اور زبان کے آرائشی عناصر کے تال میل سے ایسے شعر کہنے لگے جنہیں دبستان داغ کے اعلا شعری نمونوں میں شامل کیا جا

سکتا ہے۔ تاہم اقبال فکر و فن کی اس حریم میں زیادہ دیر نہ ٹھہر سکے۔ ان کا سوز و دروں، ان کی فکرِ بلند اور ان کا احساسِ خوش رنگ روایت کی اس چہار دیواری میں قید نہ رہ سکا اور وہ:

تقلید کی روش سے تو بہتر ہے خود کشی

رستہ بھی ڈھونڈ، خضر کا سودا بھی چھوڑ دے

(بانگِ درا)

کہتے ہوئے ایسے راستوں کی تلاش میں نکل کھڑے ہوئے جو نئی منزلوں اور نئے جہانوں کی خبر دیتے ہیں۔ اقبال کے فکر و فن نے مشرقی شعریات کی جوئے کم آب میں تلاطم پیدا کر دیا۔ لفظیات کے شکوہ، فکر کی بے کرائی، جذبے کے تموج اور اسلوب کے جلال نے مشرق کے شعری پیمانوں کو یک لخت نئے ذائقوں سے روشناس کیا۔ موضوعات کی ندرت و وسعت، الفاظ و تراکیب کی جدت و حرارت اور اظہار و بیان کی نئی لطافتوں نے انفرادیت کا ایک ایسا نقش لازوال خلق کیا جس کی نظیر نہیں ملتی۔ اقبال نے فکر و فن کے امتزاج سے جو اسلوب وضع کیا صحیح معنوں وہ اس کے موجد بھی ہیں اور خاتم بھی۔ رنگِ اقبال کی انفرادیت، دل پذیری اور رعنائی نے وابستگانِ شعر و ادب کو اپنی طرف متوجہ کیا اور عہدِ اقبال ہی میں شعر ان کے رنگِ سخن کی تقلید کرنے لگے۔

حجازی لہ میں ڈوبے ہوئے رنگِ اقبال نے نئے لکھنے والوں کو اپنی طرف نہیں کھیٹا بلکہ پُرانے اور سکھ بند استادانِ سخن بھی پروانہ وار ثار ہونے لگے۔ اگرچہ رنگِ اقبال کو تمام تر جلوہ سامانیوں کے ساتھ حریمِ شعر میں اُتار لانا کراہا نہ تھا تاہم شعر نے اپنی اپنی استعداد اور لیاقت کے مطابق اقبال کے فکر و فن سے کسبِ فیض کیا اور اپنے شعر و ادب کو رنگِ اقبال کی ضیا پاشیوں سے مستنیر کرنے کا جتن کیا۔ اقبال کے مقلدین میں محمد اسلم خان کا نام بھی شامل ہے۔ محمد اسلم خان پنجاب کے ایک دور افتادہ علاقے سے تعلق رکھتے تھے، اس لیے ان کا نام اور کام اقبال شناسوں کی نگاہوں سے اوجھل رہا۔ مجھے اپنی کم علمی اور بے بصری کا کامل ادراک ہے اس کے باوجود میرا دعویٰ ہے کہ مقلدینِ اقبال میں محمد اسلم خان کا پایہ بہت بلند ہے۔ انھوں نے اقبال کے فکر و فن سے اس طرح اکتساب کیا کہ ان کا کلام رنگِ اقبال کا پرتو دکھائی دیتا ہے۔

[۲]

محمد اسلم خان علاقہ چھچھوہ ضلع انک کے مردم خیز قصبہ غورِ غشتی (۲) کے رہنے والے تھے۔ ان کا تعلق پٹھانوں کی معروف قوم اسد خیل (سید و خیل) سے تھا۔ (۳) ان کے اجداد، پیدائش اور تعلیم کے بارے میں کچھ علم نہیں۔ ان کی زندگی کے بیشتر حالات ہنوز پردہِ اخفا میں ہیں۔ یہاں تک کہ علاقہ چھچھوہ کے مورخ سکندر خان نے بھی اپنی کتاب دامنِ ابا سین میں ان کا سرسری سا تذکرہ کیا ہے، جس سے اسلم کی زندگی اور احوال پر کوئی روشنی نہیں پڑتی۔ ”غورِ غشتی“ کے تعارف میں سکندر خان رقم طراز ہیں:

موضع غورِ غشتی کے ایک قابل شخص محمد اسلم خان صاحب ریٹائرڈ سپرنٹنڈنٹ جیل تھے جو فارسی اور اردو زبان میں طبع آزمائی کرتے تھے۔ ان کا اردو مجموعہ کلام کا نام ”نغمہ جاوید“ ہے جو ۱۹۳۶ء میں پہلی بار لکھنؤ سے شائع ہوا۔ (۴)

سکندر خان نے اس مختصر ذکر کے بعد لکھا کہ اسلم کے تفصیلی تعارف کے لیے شعر اور ادب کا باب دیکھیے۔ مگر مذکورہ باب میں بھی سرسری سا بیان دے کر ان کا کچھ کلام بہ طور نمونہ شامل کیا گیا ہے۔ ملاحظہ ہو:

”محمد اسلم خان کا تعلق موضع غورِ غشتی سے تھا، مرحوم داروغہ جیل تھے۔ انھوں نے فارسی اور اردو میں ایک نادر مجموعہ کلام چھوڑا ہے۔ اردو مجموعہ کا نام ”نغمہ جاوید“ ہے جو

۱۹۳۶ء میں لکھنؤ شہر سے شائع ہوا تھا۔ اس مجموعے میں ستر متفرق قسم کی نظمیں ہیں۔“ (۵)

اس سرسری تعارف میں سکندر خان کے دو بیانات تحقیقی حوالے سے درست نہیں۔

۱۔ ”انھوں نے فارسی اور اردو میں ایک نادر مجموعہ کلام چھوڑا ہے۔“ اگرچہ محمد اسلم خان اردو اور فارسی دونوں زبانوں میں شعر کہتے تھے مگر ان کا فارسی کلام اشاعت آستانہ ہو سکا۔ نغمہ جاوید ان کا اردو مجموعہ کلام ہے۔

۲۔ ”اس مجموعے [نغمہ جاوید] میں ستر متفرق قسم کی نظمیں ہیں۔“ اسلم کے مجموعہ کلام نغمہ جاوید میں ستر نظمیں اور اڑسٹھ غزلیں شامل ہیں۔

محمد اسلم خان سپرنٹنڈنٹ جیل تھے۔ انھوں نے ملازمت کا زیادہ عرصہ ہری پور اور ملتان میں گزارا۔ غالباً ملتان ہی میں انھوں نے مدتِ ملازمت پوری کی اور وہیں سے سبک دوش ہوئے۔ ملتان کی معروف علمی و سماجی شخصیت شیر محمد خاموش ایڈووکیٹ کے ساتھ ان کے دوستانہ مراسم تھے۔ ملازمت سے سبک دوشی کے بعد وہ اپنے آبائی گاؤں غورِ غشتی آگئے اور زندگی کا باقی حصہ یہیں بسر کیا۔ ۱۹۶۵ء میں غورِ غشتی ہی میں انھوں نے داعی اجل کو لبیک کہا اور بیوندر خاک ہوئے۔ محمد اسلم خان کا علمی و ادبی اثاثہ مرواریدِ ایام کی

دست برد سے محفوظ نہ رہ سکا۔ اس کی کئی ایک وجوہات ہیں۔ اولاً یہ کہ وہ گوشہ نشین آدمی تھے، دوست احباب اور علمی و ادبی محفلوں سے کنارہ گیر رہے۔ اس وجہ سے علمی و ادبی حلقوں سے تعلق رکھنے والے پیش تر افراد ان کے حالات اور آثار سے ناآشنا رہے۔ ثانیاً انھوں نے اپنے کلام اُردو اور فارسی کی اشاعت پر خود توجہ نہ دی، اگرچہ وہ صرفہ الحال تھے اور نہایت آسانی سے اپنے آثار علمیہ کو محفوظ کر سکتے تھے۔ ثالثاً ان کی اولاد اس ذوق و شوق سے بیگانہ تھی کہ اپنے والدِ گرامی کا سرمایہ حیات محفوظ رکھ سکتی۔

محمد اسلم خان عرصہ تعلیم کے دوران میں یا ابتدائی زمانہ ملازمت میں لاہور میں مقیم رہے۔ یہاں انھیں مولانا تاجور نجیب آبادی کی سرپرستی اور قرب حاصل رہا جس کا ذکر انھوں نے اپنی نظم ”تاجور کی جدائی میں“ میں یوں کیا ہے:

یاد ایسے کہ تھا لاہور میں مسکن مرا  
تاجور تیری گلی میں تھا کبھی گلشن مرا  
فیض سے تیرے کھلا ہر لالہ و سوسن مرا  
خاک تھا، اکسیر تو نے کر دیا تن من مرا  
تاب بخشی ذرہ ناچیز کو خورشید کی  
رہد کھائی خاطرِ مایوس کو اُمید کی (۶)

اقبال سے اسلم کی عقیدت و ارادت کے پیش نظر یقین سے کہا جا سکتا ہے کہ وہ قیام لاہور کے دوران میں اقبال کے ہاں بھی حاضری دیتے رہے ہوں گے اور ان کی صحبت سے اکتسابِ فیض کرتے رہے ہوں گے۔ شاید انھوں نے اقبال سے اپنے کلام پر اصلاح بھی لی ہو۔ ۱۹۶۳ء میں معروف محقق اور ادیب نذر صابری (۷) نے ان سے ایک طویل ملاقات کی۔ اس ملاقات میں انھوں نے اسلم کا فارسی کلام بھی دیکھا جو بقول ان کے ایک بڑے رجسٹر میں خوش خط تحریر تھا اور اس میں ساٹھ ستر سے زیادہ فارسی منظومات درج تھیں۔ اس ملاقات میں صابری صاحب نے ان کے نام اقبال کا ایک خط بھی دیکھا تھا۔ راقم کی درخواست پر نذر صابری صاحب نے حافظے کی مدد سے اقبال کے اس خط کی ایک روایت تحریر کی ہے۔ یہ تحریر روایت درج ذیل ہے:

”یہ تحریر پوسٹ کارڈ پر لمبائی کے رخ کوئی چار سطروں پر مشتمل تھی۔ ۱۹۶۳ء میں اس خط کو دیکھنے کا اتفاق ہوا تھا اب ۲۵ سال کے بعد حافظہ میں جو مدہم سا نقش رہ گیا تھا اسے پیش کرنے کی کوشش کی گئی ہے۔ اقبال سے اعتماد کے ساتھ۔

اسلم خان کے نام علامہ اقبال کا خط

ذخیر اسلم! سلام مسنون۔ اب تمہیں مزید کسی اصلاح کی ضرورت نہیں تاہم صاحب مقام شاعر بننے کے لیے مندرجہ ذیل تین باتوں پر عمل ضروری ہے: اول یہ کہ اساتذہ کے کلام کا بالاستیعاب مطالعہ ہوتا کہ زبان و بیان میں وسعت پیدا ہو۔ دیگر مناظرِ فطرت کا گہرا مشاہدہ جو رنگینی بیان کا باعث ہو گا اور قوموں کے عروج و زوال کا تجزیاتی مطالعہ جو شاعر کو صاحبِ پیغام شاعر کے درجہ پر فائز کرنے کا ضامن ہو گا۔

والسلام

اقبال “ (۸)

نذر صابری صاحب کے غیر معمولی حافظے، تحقیقی استعداد اور علمی دیانت کے پیش نظر مجھے یقین ہے کہ پیش کردہ روایت میں اقبال کے خط کے مندرجات کو صحت کے ساتھ پیش کر دیا گیا ہے۔ میرے استفسار پر صابری صاحب نے بتایا کہ خط تاریخ سے عاری تھا۔ خط کا یہ جملہ ”اب تمہیں مزید کسی اصلاح کی ضرورت نہیں۔“ سے اس گمان کو تقویت ملتی ہے کہ وہ پہلے بھی اقبال کی خدمت میں اپنا کلام بہ غرض اصلاح ارسال کرتے رہے ہوں گے یوں اقبال سے ان کے رشتہ شاگردی کی توثیق و تائید ہوتی ہے۔

[۳]

محمد اسلم خان کا علمی و ادبی اثنا دست برد زمانہ سے محفوظ نہیں رہ سکا۔ ان کے آثار میں اب صرف ان کا ابتدائی اُردو کلام ہے جو ۱۹۳۶ء میں نغمہ جاوید کے نام سے سید توسل حسین کے اہتمام سے مختار پرنٹنگ ورکس، نیا گاؤں کھٹو سے شائع ہوا۔ ظاہر ہے کہ ۱۹۳۶ء سے ۱۹۶۵ء (وفات) تک تیس سال کے طویل عرصے میں انھوں نے اُردو میں

شاعری کی ہوگی جو فکری اور فنی اعتبار سے نغمہ جاوید میں شامل کلام سے بہتر ہوگی۔ اسلم کا فارسی کلام بھی محفوظ نہیں کہ اس پر رنگ اقبال کی چھاپ کا جائزہ پیش کیا جاسکے۔ اس لیے اب نغمہ جاوید پر اکتفا کرتے ہوئے اس کا فکری و فنی جائزہ پیش کیا جاتا ہے اور تقلید اقبال کے اُن رنگوں کی نشان دہی کی جاتی ہے جو کتاب کے ورق ورق اور مصرع مصرع میں صاف جھلکتے دکھائی دیتے ہیں۔

نغمہ جاوید ستر نظموں اور اڑسٹھ غزلیات پر مشتمل ہے۔ اسلم محض فکر اقبال کے خوشہ چین اور مقلد نہیں بل کہ لفظیات، اسالیب بیاں، تکنیک، ہیئت اور فن کے دیگر آرائشی عناصر کے استعمال میں بھی وہ اقبال کی پیروی کرتے دکھائی دیتے ہیں۔ اقبال سے ان کی ارادت و عقیدت کا اندازہ اس امر سے بھی لگایا جاسکتا ہے کہ اُن کے شعری مجموعے کا سائز، کتابت کا انداز، نظموں اور غزلوں کی ترتیب و تنظیم اور کتاب کا مجموعی ظاہری پیکر بھی اقبال کی کتابوں سے پوری طرح مماثلت رکھتا ہے۔ انھوں نے اقبال کے تتبع میں کتاب کے سرورق پر اپنا نام صرف ”اسلم“ درج کیا ہے۔ کتاب کا عنوان نغمہ جاوید بھی بانگِ درا، بال جبریل، ضربِ کلیم وغیرہ سے اثر پذیر ی کامرہون منت ہے۔ مجموعے میں ”اقبال“ کے عنوان سے ایک نظم شامل ہے جس میں انھیں ”عنانِ توسن ملت“ سنبھالنے کی استدعا کی گئی ہے۔ اقبال پر لکھی گئی منظومات میں اس نظم کو اگراولیت کا شرف حاصل نہ بھی ہو تب بھی یہ نظم اقبال پر لکھی گئی ابتدائی نظموں میں اپنے فکر و فن کے اعتبار سے اہمیت کی حامل ہے۔ ذیل میں یہ نظم پیش کی جاتی ہے:

### اقبال:

تیرا دل ہے سوز و ساز زندگی سے آشنا  
زندگی کی تہہ میں پھرتی ہے تری فکرِ رسا  
ہم نواروح القدس اے طائرِ قدسی ترا  
شاخِ گلزارِ کہن پر تو ہوا نغمہ سرا  
آنکھ گو تیری شہیدِ جلوہ مستور ہے  
تیرے شیشے میں مئے خود داری منصور ہے  
شعر میں تیرے مسیحا کا دمِ اعجاز ہے  
بات تیری نازشِ صد بلبلِ شیراز ہے  
کس قدر دل کش تری گفتار کا انداز ہے  
زندگی کے سوز سے معمور تیرا ساز ہے  
تیرے دل میں محشرستانِ معانی ہے نہاں  
تیرے اک اک حرف سے نکتے ہزاروں ہیں عیاں  
گو کہ دل کش ہے ترے دل کے لیے حسنِ ایاز  
تیری منظورِ نظر رہتی ہے لیلائے حجاز  
بسکہ غم انگیز ہے تیرے دلِ غمگین کا راز  
درد سے معمور ہے ہر دم تری فطرت کا ساز  
تیرے نالوں میں اثر ہے تیرے سوز و ساز کا  
اک جہاں بسکل تری شیرینیِ آواز کا  
بگڑی جاتی ہے ہماری قومِ شوریدہ آل  
کھوپچے ہیں ہائے مسلم ہند میں جاہ و جلال  
تیری چشمِ دور ہیں پرے عیاں سارا یہ حال

تو عنانِ تو سن ملت ذرا لے کر سنبھال  
تا کہ منزل پر نظریہ کارواں آنے لگے  
آشیاں طائر بے آشیاں آنے لگے (۹)

”غالب و اقبال“ کے عنوان سے بھی ایک نظم مجموعے میں شامل ہے جس میں غالب اور اقبال کے رنگہ سخن کا نہایت عمدگی کے ساتھ تقابل کیا گیا ہے۔ اس نظم کے مطالعے سے یہ بات بھی سامنے آتی ہے کہ اقبال کے ساتھ ساتھ اسلم کو غالب سے بھی والہانہ عقیدت تھی۔ نظم میں مکالمے کی تکنیک، بیان کا پیرایہ اور لفظیات کا چناؤ اقبال کے رنگ میں پوری طرح رنگا ہوا ہے۔ نظم ملاحظہ ہو:

### غالب و اقبال

غالب:

غالب نے آکے خواب میں اقبال سے کہا  
”اے وہ کہ تیرے شعر ہیں از بسکہ دل پذیر  
مقبول شیخ و شاب ہے تیرا کلام گرم  
قرباں ہیں تیری طرز پہ ہر نوجوان و پیر  
تیرے نفس سے باغِ عرب میں بہا ہے  
ملتا نہیں دیارِ عجم میں ترا نظیر“

اقبال:

”میں فیض یاب ہوں ترے شعر بلند سے  
تو میر پُرنیاب ہے تو میں ہوں مہ منیر  
میں بتلائے گیسوئے یک دلیر حجاز  
تو حسن جلوہ سر سینا کا ہے اسیر  
تھوڑا سا گرچہ فرق تخیل ضرور ہے  
ملتا ہے میری خاک سے لیکن ترا نمیر  
تجھ کو ہے فرد سے تو مجھے قوم سے ہے عشق  
اندر نہرِ عشق زیک ترکشے دو تیر  
ہیں گرچہ جامِ دوپہ مئے ارغوالے ایک  
دونوں پہ فیضِ حضرت پیر مغاں ہے ایک“ (۱۰)

نغمہ جاوید میں ستر نظمیں شامل ہیں۔ نظموں کے عنوانات میں بھی فیضانِ اقبال پوری طرح جلوہ گر ہے۔ اسلم کی چند نظموں کے عنوانات دیکھیے:  
ملکہ نور جہان، اذان، گردشِ پیہم، ایاز، مکالمہ، لسانِ العصر اکبر مرحوم، شاعر و کلیم، چراغِ کشتہ، مریم، سبزہ، نمودِ سحر، ترانہِ مسلم، لنگا، غالب و اقبال، دربارِ رسول میں چند دانے  
ایٹک کے، حسن، لیلیٰ، وعا، بچہ اور شاعر، شاعر کی آرزو، اٹھ مسلم خواہیدہ، مولانا محمد علی جوہر مرحوم، خطاب بہ لیلیٰ، کسی کی تصویر دیکھ کر..... خموشی پر وغیرہ۔

بعض نظموں کے عنوانات بانگِ درا سے مستعار ہیں۔ مشترک عنوان کی حامل نظمیں درج ذیل ہیں:

بانگِ درا	نغمہ جاوید
پرندے کی فریاد	فریاد مرغِ اسیر (ص ۱)
انسان	انسان (ص ۵)
چاند	چاند (ص ۱۷)
حضور رسالت مآبؐ میں	حضورِ سرورِ کائنات میں (ص ۲۸)
غزوة شوال یا ہلالِ عید	ہلالِ عید (ص ۳۳)
شاعر	شاعر (ص ۶۸)
خطاب بہ نوجوانانِ اسلام	خطاب بہ مسلم (ص ۷۰)
طلبہ علی گڑھ کالج کے نام	طلبہ کیمیل پور کالج کے نام (ص ۷۱)

تقلیدِ اقبال کا یہ رنگِ غزلیات میں بھی صاف دکھائی دیتا ہے۔ اسلم نے اقبال کی کئی زمینوں میں غزلیں کہی ہیں۔ موضوعات کا وہی تنوع، لفظیات کا وہی تجل اور اسلوب کا وہی شکوہ اسلم کی غزلیات میں دکھائی دیتا ہے جو بانگِ درا کی غزلیات کا طرہ امتیاز ہے۔ اسلم نے اقبال کی جن زمینوں میں غزلیں کہی ہیں، وہ یہ ہیں:

اقبال:	کیا کہوں اپنے چمن سے میں جُدا کیوں کر ہوا	(بانگِ درا)
اسلم:	راز میری مے پرستی کا عیاں کیوں کر ہوا	
اقبال:	بلا نشانِ محبت کی یادگار ہوں میں	(باقیات)
اسلم:	نہ چھیڑ باؤ بہاری کہ اشک بار ہوں میں	
اقبال:	ظاہر کی آنکھ سے نہ تماشا کرے کوئی	(بانگِ درا)
اسلم:	اپنی تجلیوں کا تماشا کرے کوئی	
اقبال:	ترے عشق کی انتہا چاہتا ہوں	(بانگِ درا)
اسلم:	سرِ راہ ہستی فنا چاہتا ہوں	
اقبال:	کشادہ دستِ کرم جب وہ بے نیاز کرے	(بانگِ درا)
اسلم:	جگر نہ عشق میں جب تک کوئی گداز کرے	
اقبال:	لاؤں وہ تینکے کہیں سے آشیاں کے لیے	(بانگِ درا)
اسلم:	حُبِ دنیا ہے ہمیں غافل بنانے کے لیے	
اقبال:	یوں ہاتھ نہیں آتا وہ گوہرِ یک دانہ	(بالِ جبریل)
اسلم:	اک طرفہ تماشا ہے میرا دل دیوانہ	

محمد اسلم خان نے ترکیب سازی میں بھی اقبال کی خوشہ چینی کی ہے۔ انھوں نے اکثر ایسی ترکیب استعمال کی ہیں جن پر ساختہ اقبال کی مہر ثبت ہے۔ جو ترکیب ان کی اپنی فکر کی زائیدہ ہیں ان میں بھی اقبال کا فیضان پوری آب و تاب کے ساتھ جلوہ گر ہے۔ رنگِ اقبال کی خوش بو میں بسی ہوئی نغمہ جاوید کی چند ترکیب دیکھیے:

صحنِ گلشن، نوگر قمارِ قفس، مرغیانِ سرفراز، ہم صغیرانِ ہمایوں، گلشنِ امکاں، افتخار و نازشِ ہندوستان، چراغِ طور، رونقِ ایام، نیرنگیِ چرخِ کہن، آوارہ شہر و بیاباں و دامن، زندانیِ پیکر، شکستِ پیکرِ انسانی، منت کشِ تاثیر، آادہ تعمیر، شاہدِ توحید، دفترِ آتشِ نواہی، سرمایہ حسنِ جمیل، گردشِ پیہم، بت خانہ اصنام، گرویدہ گمراہیِ اوہام، کارزارِ دہر، ساماں طرازِ عشق، رازِ ظہورِ زندگی، کلیمِ خود فروش، صہبائے تازی، لیلائے حجاز، محشرستانِ معانی، نجاتِ ملتِ بیضا، وادیِ جبریل، بیابانِ تھیر، فریبِ رنگ، شہسوارانِ حجازی، طلسمِ سامری، متاعِ کافری،

بے نیاز منزل دیر و حرم، لالہ زار زندگی، کرمک جاں سوز، شیوہ تسلیم، شانِ جہانگیری، فرزندانِ مریم، میراثِ ابراہیم، کوہِ الم، رہ و رسمِ نیاز، دیدہ قلمِ فشاں، کنشتِ زندگی، خرمنِ دل، شبستانِ ایغ، گرمِ تقاضا، محوِ تمنا، توحیدِ برائیہی، تثلیثِ کلیسا، رونقِ ہنگامہِ احرار، غبارِ دیدہ اغیار، چراغِ قسمتِ ہندوستان، راہ و رسمِ تازی، نمازِ عشق، شہیدِ جستو، چشمِ نیاز، کش مکشِ موت و حیات، نغمہِ نحوائیدہ، شانِ سلطانی، مئے توحید۔

اسلم کی نظموں میں ہیستوں کا تنوع بھی اقبال کی تقلید کا نتیجہ ہے۔ انھوں نے زیادہ تر بانگِ درا کی نظموں کے ہیستوں کی تقلید کی ہے؛ یوں ان کی نظمیں مثلث، مربع، خمس، مسدس، مثنوی اور غزل کی معروف ہیستوں کے ساتھ ساتھ کچھ ایسی ہیستوں میں بھی ہیں جن کا قواعدِ شعر و ادب کی کتابوں میں ذکر نہیں ملتا۔ مثال کے طور پر:

۱۔ نظم ”کدھر رہتا ہے تو؟“ کے تین بند ہیں۔ ہر بند میں گیارہ مصرعے ہیں، پہلے دس مصرعے مثنوی کے اشعار کی طرح ہم ردیف و قافیہ ہیں گیارہواں مصرعے الگ ردیف و قافیہ کا حامل ہے۔

۲۔ نظم ”حسن“ چار بندوں پر مشتمل ہے۔ پہلا بند چھ، دوسرا پانچ، تیسرا تین اور چوتھا بند دس اشعار پر مشتمل ہے۔

۳۔ نظم ”بہار“ کے دو بند ہیں۔ پہلا بند چار اشعار کا حامل ہے، جس کے پہلے تین اشعار ہم ردیف و قافیہ ہیں اور چوتھا شعر الگ ردیف و قافیہ کا حامل ہے۔ دوسرا بند سات اشعار پر مشتمل ہے، چھ شعر ہم ردیف و قافیہ اور ساتواں الگ۔

۴۔ اسلم نے ”موسمِ بہار“ کے عنوان سے جو نظم کہی ہے وہ اپنی ہیئت اور تکنیکی خال و خط کے اعتبار سے پیامِ مشرق کی نظم ”فصلِ بہار“ سے گہری مماثلت رکھتی ہے۔ اقبال کی نظم کا ہر بند سات مصرعوں کا حامل ہے۔ ہر بند کا پہلا اور آخری مصرعے ایک ہی ہے، درمیان میں پانچ مصرعے ہیں جو وزن میں پہلے اور آخری مصرعے کا نصف ہیں۔ اسلم نے اس میں یہ کمی کی ہے کہ درمیان میں پانچ کے بجائے چار مصرعے رکھے ہیں۔ منظر کشی، فطرت نگاری اور نغمے کا زیروہم دونوں نظموں میں مشترک ہے۔ دونوں نظموں سے ایک ایک بند پیش کیا جاتا ہے:

### فصلِ بہار:

خیز کہ در باغ و راغ، قافلہ گل رسید

باؤ بہاراں وزید

مرغ نو آفرید

لالہ گرہیاں درید

حسن گل تازہ چید

عشق غم نو خرید

خیز کہ در باغ و راغ، قافلہ گل رسید (۱۱)

### موسمِ بہار:

ہزار ہا ہزار ہیں، ہزار ہا نگار ہیں

سرودِ آیشار ہیں

یہ سرو جو نہار ہیں

کہ سو بہ سو نگار ہیں

فریبِ لالہ زار ہیں

ہزار ہا ہزار ہیں، ہزار ہا نگار ہیں (۱۲)

نغمہ جاوید میں بعض ایسے تکنیکی اور ہیستوں نمونے بھی دکھائی دیتے ہیں جو اقبال کے امتیازات میں سے ہیں مثال کے طور پر:

۱۔ مکالماتی یا تمثیلی رنگ: دو افراد یا دو اشیاء کے درمیان مکالمہ۔ اسلم کی اس نوع کی نظموں میں ”مکالمہ“، ”غالب و اقبال“، ”گل و بلبل“ اور ”بچہ و شاعر“ تقلید اقبال کے خوب صورت نمونے ہیں۔

۲۔ اُردو نظم یا بند کا آخری شعر فارسی میں: اقبال کے تتبع میں اسلم نے اپنی بعض نظموں میں اس تکنیک پر عمل کیا ہے۔ ایک مثال دیکھیے:

خوشی عاشقوں کی نالہ شب گیر ہوتی ہے  
فغاں سے، آہ سے، ہر شے سے پُر تاثیر ہوتی ہے  
اسی سے انتہائے عشق کی تعمیر ہوتی ہے  
دل بے تاب الفت کے لیے اکسیر ہوتی ہے  
دل عاشق کجا زلب کند بیرون فغانے را  
بہ درد خود بسازد آشنا چوں یک جہانے را (۱۳)

[۴]

نغمہ جاوید میں موضوعات کا تنوع اور رنگارنگی دیدنی ہے۔ اسلم نے اقبال کی متعالی میں اپنی شعر گوئی کی صلاحیت کو محض ہجر و وصال کے افسانوں، عشق و محبت کی کہانیوں اور زلف و رخ کی مدح نگاریوں تک محدود نہیں رکھا۔ انھوں نے مظاہر فطرت کے موضوعات پر جو نظمیں کہیں ان میں اسی فلسفیانہ رنگ و آہنگ کی جھلک پائی جاتی ہے جو اقبال سے خاص ہے۔ مظاہر فطرت کا سپاٹ بیان اور اس کے ظاہری پیکر کی تصویر کشی اقبال کا مطمح نظر نہیں رہا، جیسا اقبال سے ما قبل کے شعرا مثلاً مولانا حالی، مولانا محمد حسین آزاد، نظم طباطبائی وغیرہ کے ہاں دکھائی دیتا ہے بل کہ انھوں نے سکوتِ لالہ و گل سے کلام کرنے اور مظاہر فطرت کے باطن میں جھانک کر کائنات کے اسرار و رموز کو جاننے اور سمجھنے کی طرح ڈالی۔ اسلم نے بھی اقبال کی پیروی کرتے ہوئے مظاہر فطرت کے بیان میں محض اس کے خارجی خال و خط کو پیش نہیں کیا بل کہ اس کے باطن سے بھی مکالمہ کر کے رازِ دل کائنات کو سمجھنے اور جاننے کی سعی کی ہے۔ اسلم کی نظموں میں ملتِ اسلامیہ کی زبوں حالی اور درماندگی کا دکھ پوری شدت کے ساتھ موجود ہے؛ انھوں نے جہاں مسلمانوں کی بے بسی، نکبت اور محکومانہ زندگی پر ایشک افشانی کی ہے وہاں مسلمانوں کو ان کی بے بسی، بے کاری اور غفلت شعاری پر جھنجھوڑا بھی ہے۔ جہاں ان کے تاب ناک ماضی کو یاد کیا ہے وہاں ان کے روشن مستقبل کے لیے بھی لائحہ عمل تجویز کیا ہے۔ اسلم کی نظمیں بیسویں صدی کے ابتدائی تین عشروں کے سیاسی، سماجی، ملی، تہذیبی اور مذہبی حالات و واقعات کا عمدہ اظہار یہ ہیں۔ ان کی نظمیں صحیح معنوں میں اپنے عہد اور ماحول کی ترجمان اور نقیب ہیں۔ ان کی فکر کی تعمیر و تشکیل میں اقبال کے افکار اور نظریات کی روشنی پوری طرح موجود ہے، انھوں نے اس اقبالی فکر کی ترسیل اور اظہار کے لیے اقبال ہی کے رنگ سخن سے استفادہ کیا ہے۔ ذیل میں ان کی نظموں اور غزلوں سے چند نمونے پیش کیے جاتے ہیں جو، ان کی فکر، فن اور اسلوب پر اقبال کے غیر معمولی اثرات کی شہادت پیش کرتے ہیں:

نور، ہستی بے خبر! زندانی پیکر نہیں  
جو نمودِ صبح سے گم ہو یہ وہ اختر نہیں  
اس گلستاں میں کوئی شے روح سے بہتر نہیں  
نقش یہ شرمندہ احسان، پیکر گر نہیں  
اشتراکِ موت سے ہوتی ہے عیدِ زندگی  
ہے شکستِ پیکرِ انسان نویدِ زندگی  
کارزارِ دہر میں ساماں طرازِ عشق ہو  
پوچھتا ہے مجھ سے کیارازِ ظہورِ زندگی  
رازِ داں ہو جا خودی کا اے کلیم خود فروش

تیرے ہی پیکر میں پوشیدہ ہے طورِ زندگی (۱۴)

پوجتے ہیں دیو استبداد کو جس قصر میں  
نام ہے اس کا کلیسا رکن ہیں اہل فرنگ  
گر نجاتِ ملت بیضا ہے اس نکتے سے ہے  
ایک ہو جائیں مسلمان نیل سے تا آبِ گنگ (۱۵)

کیوں کر مٹے خلافت، باقی ہیں گر مسلمان  
اس حرف میں نہاں ہے سود و زیاں ہمارا  
ہم طائرانِ عرشی پستی میں آگرے ہیں  
یارب! ہورفتوں پر پھر آشیاں ہمارا (۱۷)

☆

خدا نے سطوتِ موسیٰ جو بخشی آلِ عثمان کو  
خداوندانِ مغرب کی مٹی فرعون سامانی  
اسی کا حکم جاری ہے نظامِ دہر میں ہر دم  
نہ فغفوری ہی باقی ہے نہ جمشیدی نہ خاقانی  
اسی شعلے سے جلتا ہے متاعِ کافری اسلم  
مسلمان ہے تو پیدا کر محبت کی فراوانی (۱۸)

☆

جن کی تکبیروں نے ڈالی تھی بنا توحید کی  
روشنی جن کو نظر آئی سدا امید کی  
”جن کے ہنگاموں سے تھے آباد ویرانے کبھی“  
کانپتے تھے جن کی بیبت سے صنم خانے کبھی  
تھے کبھی اندلس میں تو گاہے جہان آباد میں  
چین کب پایا انھوں نے بصرہ و بغداد میں (۱۹)

☆

گو مسلمانى کا دعوىٰ ہے مسلمانى بھی ہو  
 شمعِ توبانى ہے ليکن نورِ توبانى بھی ہو  
 چھپ رہا ہے شرمِ رسوائى سے دينِ مصطفىٰ  
 کہ رہے ہیں تم کو کافر کافر مومن نما  
 بت کدے میں معتكف ہیں آہ کعبے کے مکين  
 ہو چکی ہے مزرعِ مذہب برہمن آفرين  
 نکتہ ہجرت میں مسلم کی بقا کا راز ہے  
 الخذر قيءِ مقامى میں فنا کا راز ہے (۲۰)

#### اشعارِ غزلیات:

کس نے ڈالا ہے مری گردن میں طوقِ عاشقى  
 میں اسیرِ نالہ آہ و نغال کیوں کر ہوا (۲۱)

ٹپک پڑے عرقِ انفعال کے قطرے  
 کرم کرے تری رحمت گنہگار ہوں میں  
 چراغِ راہ ہوئی سوزشِ جگر مجھ کو  
 بہ شکلِ کرمکِ شب تاب آشکار ہوں میں (۲۲)

☆

پائمالِ صلیب ہے کعبہ  
 دیر رنگیں ہے خونِ غازی سے (۲۳)

☆

الہی خیر ہو تیرے حرم کے پاسبانوں کی  
 نظر آتا ہے پھر اٹھتا ہوا طوفانِ تاتاری (۲۴)

☆

بے ذوقِ کلیموں کا شکوہ ہے محبت کو  
 پھر طور کا جلوہ ہو پھر وادیِ سینا ہو  
 کل مجھ سے یہ کہتا تھا اک بیڑِ صنم خانہ  
 ہر جا وہی پیدا ہے گردیدِ دل واہو (۲۵)



قیصر کی حکومت سے میرے لیے بہتر ہے

یہ مشرب زندانہ، یہ طرز فقیرانہ (۲۶)

### واشی وحوالے

- (۱) شعر اقبال میں فن کاری کا عنصر [مضمون] مشمولہ: اقبال بحیثیت شاعر، رفیع الدین ہاشمی (مرتب)؛ لاہور؛ مجلس ترقی ادب؛ مارچ ۱۹۷۷ء؛ ص ۷۷۔
- (۲) غور غشتی پٹھانوں کے ایک قبیلے ”غور غشت“ کے نام پر آباد ہے۔ نام ور محقق اور ادیب ڈاکٹر غلام مصطفیٰ خاں کے اجداد اسی قبصے سے تعلق رکھتے تھے۔ دیکھیے: مکتوب ڈاکٹر غلام مصطفیٰ خاں بہ نام خواجہ محمد خان اسد مشمولہ: خواجہ محمد خان اسد: احوال و آثار (مرتب) راشد علی زئی؛ حضرو ضلع انک؛ اسد اکیڈمی؛ دسمبر ۱۹۹۳ء؛ ص ۳۰۴۔
- (۳) شیر محمد (ریٹائرڈ استاد، ساکن غور غشتی) سے ٹیلی فونک مکالمہ: بتاریخ ۹۔ ستمبر ۲۰۰۹ء۔
- (۴) دامن اباسین؛ سکندر خان، ویسا ضلع انک؛ ملی کتب خانہ؛ برسوم، ۲۰۰۴ء؛ ص ۲۱۰۔
- (۵) ایضاً: ۲۱۱۔
- (۶) نغمہ جاوید؛ اسلم؛ نیا گاؤں، گھنٹو؛ مختار پرنٹنگ ورکس؛ [۱۹۳۶ء]؛ ص ۶۶-۶۵۔
- (۷) اصل نام غلام محمد ہے۔ یکم نومبر ۱۹۲۳ء کو ملتان میں پیدا ہوئے۔ ۱۹۴۵ء میں جالندھر سے بی اے کیا۔ گورنمنٹ کالج کیمبل پور [موجودہ انک] میں چھتیس سال کتاب دار رہے۔ محفل شعر و ادب، انک اور مجلس نوادرات علمیہ کے بنیاد گزار اور معتمد کئی کتابوں کے مرتب، مؤلف اور مصنف۔ چند کتابوں کے نام یہ ہیں:  
☆ نوادرات علمیہ (۱۹۶۳ء کی نمائشِ منظومات کی مفصل فہرست) ☆ دیوان شاکر انکی (بہ اشتراک) ☆ غایتہ الامکان فی معرفتہ الزمان والکمان؛ ☆ قصہ مشائخ ☆ انتخاب دیوانِ ظفر احسن ☆ واما ندگی شوق (مجموعہ نعت) ☆ لذت آشنائی (مکاتیب حافظ مظہر الدین مظہر) ☆ طریحی نعتیہ مشاعرے ☆ آفتاب شوالک
- (۸) مکتوب نذر صابری بہ نام راقم: مرقومہ ۲۰۔ اگست ۲۰۰۷ء۔
- (۹) نغمہ جاوید؛ ص ۱۲-۱۱۔
- (۱۰) ایضاً: ص ۴۳-۴۲۔
- (۱۱) پیام مشرق؛ لاہور؛ شیخ غلام علی اینڈ سنز؛ طبع پنجہ ہم، ۱۹۷۸ء؛ ص ۹۲-۹۱۔
- (۱۲) نغمہ جاوید؛ ص ۶۸-۶۷۔
- (۱۳) ایضاً: ص ۸۱۔
- (۱۴) ایضاً: ص ۴-۳۔
- (۱۵) ایضاً: ص ۹۔
- (۱۶) ایضاً: ص ۱۴۔
- (۱۷) ایضاً: ص ۱۶-۱۵۔
- (۱۸) ایضاً: ص ۲۲-۲۱۔
- (۱۹) ایضاً: ص ۴۰۔
- (۲۰) ایضاً: ص ۴۵۔
- (۲۱) ایضاً: ص ۸۵۔
- (۲۲) ایضاً: ص ۸۶۔

(٢٣) ايضاً: ص ٨٩-

(٢٣) ايضاً: ص ٩٠-

(٢٥) ايضاً: ص ١١٢-

(٢٦) ايضاً: ص ١٣٥-